



IL-KUMMISSJONI  
EWROPEA

Brussell, 11.9.2017  
COM(2017) 468 final

**RAPPORT TAL-KUMMISSJONI LILL-PARLAMENT EWROPEW U LILL-  
KUNSILL**

**dwar il-htieġa li d-derivattivi nnegożjati fil-borża jiġu esklużi temporanjament mill-  
kamp ta' applikazzjoni tal-Artikoli 35 u 36 tar-Regolament (UE) Nru 600/2014 dwar is-  
swieq fl-istrumenti finanzjarji**

# RAPPORT TAL-KUMMISSJONI LILL-PARLAMENT EWROPEW U

## LILL-KUNSILL

**dwar il-htieġa li d-derivattivi nnegożjati fil-borża jiġu esklużi temporanjament mill-kamp ta' applikazzjoni tal-Artikoli 35 u 36 tar-Regolament (UE) Nru 600/2014 dwar is-swieq fl-istrumenti finanzjarji**

### 1. INTRODUZZJONI

Dan ir-rapport lill-Parlament Ewropew u lill-Kunsill ("**ir-Rapport**") jipprovdi valutazzjoni tal-htieġa li d-derivattivi nnegożjati fil-borża ("**l-ETDs**") jiġu esklużi temporanjament mill-kamp ta' applikazzjoni tal-Artikoli 35 u 36 tar-Regolament (UE) Nru 600/2014 dwar is-swieq tal-istrumenti finanzjarji ("**MiFIR**"). Skont l-Artikolu 52(12), il-Kummissjoni Ewropea hija meħtieġa tibgħat rapport lill-Parlament Ewropew u lill-Kunsill dwar il-htieġa li l-ETDs jiġu esklużi b'mod temporanju mid-dispożizzjonijiet dwar l-aċċess mhux diskriminatorju għal kontropartijiet ċentrali (minn hawn 'il quddiem: "**CCPs**") u għal ċentri tan-negożjar skont l-Artikoli 35 u 36 tal-MiFIR għal mhux aktar minn tletin xahar wara t-3 ta' Jannar 2018.

L-Artikolu 52(12) tal-MiFIR jistipula li l-Kummissjoni Ewropea għandha tibbaża r-Rapport tagħha fuq valutazzjoni tar-riskju mwettqa mill-ESMA b'konsultazzjoni mal-ESRB u għandha tqis ir-riskji li jirrizultaw minn dispożizzjonijiet ta' aċċess miftuħ u mhux diskriminatorju rigward l-ETDs għall-istabbiltà ġenerali u l-funzjonament ordnat tas-swieq finanzjarji fl-Unjoni kollha kemm hi. F'Lulju 2015, il-Kummissjoni talbet lill-ESMA b'kollaborazzjoni mal-BERS, sabiex twettaq valutazzjoni tar-riskju bħal din. L-ESMA pprezentat il-valutazzjoni tar-riskju tagħha<sup>1</sup> fil-31 ta' Marzu 2016 abbażi ta' opinjoni tal-BERS li giet ippubblikata fid-9 ta' Frar 2016<sup>2</sup>.

Fit-twettiq tal-valutazzjoni tar-riskju tagħha, l-ESMA kienet mitluba mill-Kummissjoni biex: (i) tidentifika fatturi ta' riskju potenzjali u tivvaluta l-probabbiltà tagħhom, kif ukoll il-kobor tal-effetti ta' ħsara għas-sistemi finanzjarji; (ii) tivvaluta l-eżistenza ta' riskju sistemiku fuq il-bażi ta' fatturi ta' riskju li jistgħu jitqiesu bhala speċifiċi għal arrangamenti ta' aċċess skont il-MiFIR, u (iii) tinkludi analiżi kwalitattiva u kwantitattiva dettaljata f'sostenn tal-argumenti tagħha.

Il-Kummissjoni tieħu nota li minhabba n-nuqqas ta' dejta dwar arrangamenti operattivi ta' aċċess għall-ETDs skont il-MiFIR, l-ESMA ma setgħetx twettaq valutazzjoni kwantitattiva kif mitlub mill-Kummissjoni.

---

<sup>1</sup> L-ESMA, *Valutazzjoni tar-Riskju dwar l-esklużjoni temporanja tad-derivattivi nnegożjati fil-borża mill-Artikoli 35 u 36 tal-MiFIR*, l-4 ta' April 2016, [https://www.esma.europa.eu/sites/default/files/library/2016-461\\_etd\\_final\\_report.pdf](https://www.esma.europa.eu/sites/default/files/library/2016-461_etd_final_report.pdf)

<sup>2</sup> *Ir-rispons tal-BERS lill-ESMA dwar l-esklużjoni temporanja tad-derivattivi nnegożjati fil-borża mill-Artikoli 35 u 36 tal-MiFIR*, id-9 ta' Frar 2016, [https://www.esrb.europa.eu/pub/pdf/other/160210\\_ESRB\\_response.pdf?b34727f97ef6c1ef3a9fd58f3d67035e](https://www.esrb.europa.eu/pub/pdf/other/160210_ESRB_response.pdf?b34727f97ef6c1ef3a9fd58f3d67035e)

## 2. AMBITU TAR-RAPPORT

Bhal fir-Regolament (UE) Nru 648/2012 (EMIR) ghal derivattivi barra l-borża, il-MiFIR jistabbilixxi obbligu ta' kklerjar għall-ETDs<sup>3</sup> kif ukoll aċċess trasparenti u mhux diskriminatorju għas-CCPs u ċ-ċentri tan-negożjar għat-titoli trasferibbli, għall-istrumenti tas-suq monetarju, u għall-ETDs.

L-EMIR jiddefinixxi derivattiv barra l-borża bhala kuntratt tad-derivattivi mhux konkluz f'suq regolat jew f'suq ta' pajjiż terz ikkunsidrat bhala ekwivalenti għal suq regolat<sup>4</sup>. B'kuntrast, il-MiFIR jiddefinixxi l-ETDs<sup>5</sup> bhala "*derivattiv li huwa negożjat f'suq regolat jew f'suq ta' pajjiż terz ikkunsidrat bhala ekwivalenti għal suq regolat*" u bhala tali ma jaqax fid-definizzjoni ta' derivattiv barra l-borża kif definit fl-EMIR.

B'hekk, fejn id-dispożizzjonijiet tal-aċċess miftuħ u mhux diskriminatorju tal-MiFIR japplikaw għal derivattivi nnegożjati f'mill-anqas suq regolat, id-dispożizzjonijiet ta' aċċess miftuħ tal-EMIR japplikaw għal derivattivi nnegożjati biss barra l-borża, inklużi derivattivi nnegożjati f'faċilitajiet multilaterali tan-negożjar jew f'faċilitajiet organizzati tan-negożjar sakemm ma jkunux b'mod iehor innegożjati f'suq regolat jew f'suq ta' pajjiż terz meqjus bhala ekwivalenti għal suq regolat.

Skont l-Artikolu 52(12) tal-MiFIR, dan ir-rapport ikopri biss l-ETDs u għalhekk ma jinkludux titoli trasferibbli, strumenti tas-suq tal-flus u derivattivi barra l-borża.

## 3. DISPOŻIZZJONIJIET DWAR L-AĊĊESS MHUX DISKRIMINATORJU FIL-MiFIR

Id-dispożizzjonijiet dwar l-aċċess miftuħ u mhux diskriminatorju huma mmirati lejn it-tishiħ tal-kompetizzjoni bejn iċ-ċentri tan-negożjar u s-CCPs, u fl-aħhar mill-aħhar inaqqsu l-ispejjeż għall-investituri finali, billi jimpedixxu Prattiki diskriminatorji li jistgħu jkunu jeżistu, kemm fil-livell tas-CCPs, kif ukoll f'dak taċ-ċentri tan-negożjar.

L-Artikolu 35 tal-MiFIR jispeċifika li CCP għandha tagħti aċċess għal ċentri tan-negożjar fuq bażi mhux diskriminatorja u trasparenti sabiex jikklerjaw it-tranzazzjonijiet irrispettivament miċ-ċentru tan-negożjar li fih ikunu eżegwiti. F'dan il-kuntest, aċċess miftuħ u mhux diskriminatorju għandu l-għan li jiżgura li ċentru tan-negożjar ikollu d-dritt għal trattament mhux diskriminatorju f'termini ta' kif kuntratti nnegożjati fil-pjattaforma tiegħu jkunu trattati f'termini ta' (i) ir-rekwiżiti tal-kollateral u t-tpaċija ta' kuntratti ekonomikament ekwivalenti u (ii) il-kontromarginazzjoni ma' kuntratti korrelatati kklerjati mill-istess CCP. Dan jagħti liċ-ċentri tan-negożjar il-possibbiltà li jiddeċiedu liema CCP(s) jistgħu jikklerjaw it-tranzazzjonijiet eżegwiti fuq il-pjattaformi tagħhom.

B'mod parallel, l-Artikolu 36 tal-MiFIR jispeċifika li ċ-ċentri tan-negożjar għandhom, fuq talba, jagħtu aċċess għall-flussi tat-tranzazzjonijiet tagħhom lis-CCPs li jixtiequ jikklerjaw tranzazzjonijiet f'dan iċ-ċentru tan-negożjar fuq bażi mhux diskriminatorja u trasparenti.

---

<sup>3</sup> L-Artikolu 29(1) tal-MiFIR.

<sup>4</sup> L-Artikolu 2(7) tal-EMIR.

<sup>5</sup> L-Artikolu 2(32) tal-MiFIR.

Madankollu, il-MiFIR antiċipa li f'ċerti ċirkostanzi, l-aċċess miftuħ għal CCPs u ċentri tan-negozjar jista' jqajjem riskji u jkollu żvantaġġi potenzjali li jistgħu jегħlbu l-għanijiet tal-politika ta' kompetizzjoni msaħħa. F'dak il-kuntest, l-Artikoli 35 u 36 tal-MiFIR jistabbilixxu l-kundizzjonijiet skont liema l-aċċess jista' jiġi miċħud. L-awtoritajiet kompetenti tas-CCP u taċ-ċentru tan-negozjar jistgħu jiċħdu l-aċċess għal CCP jew ċentru tan-negozjar partikolari fejn l-għoti ta' aċċess (i) ikun jhedded il-funzjonament bla xkiel u ordnat tas-swieq, b'mod partikolari minhabba l-frammentazzjoni tal-likwidità, jew ikun jaffettwa hażin ir-riskju sistemiku, jew (ii) ikun jeħtieġ arrangament tal-interoperabbiltà (għal ETD), hliet meta ċ-ċentru tan-negozjar u s-CCPs involuti jkunu taw il-kunsens tagħhom għal dan l-arrangament u jekk ir-riskji li jirriżultaw minn dan l-arrangament ikunu kollateralizzati f'parti terza<sup>6</sup>. Barra minn hekk, is-CCPs u ċ-ċentri tan-negozjar jistgħu wkoll jiċħdu l-aċċess meta dan ikun johloq riskji eċċessivi sinifikanti li ma jkunux jistgħu jiġu mmaniġġati fuq il-bażi tal-volum antiċipat ta' tranżazzjonijiet, ir-riskju u l-kumplessità operazzjonali kif ukoll fatturi oħra li joholqu riskji eċċessivi sinifikanti<sup>7</sup>.

Dawn il-kundizzjonijiet huma mfissra fl-istandard tekniku regolatorju dwar l-aċċess għall-ikklerjar fir-rigward ta' ċentri tan-negozjar u kontropartijiet ċentrali<sup>8</sup>, li jkopri wkoll il-kundizzjonijiet li bihom għandu jinghata aċċess, il-proċeduri ta' notifika u rekwiżiti oħra<sup>9</sup>. B'mod partikolari, l-istandard tekniku jkompli jispeċifika t-tip differenti ta' riskji, abbażi jew tal-volum antiċipat ta' tranżazzjonijiet, jew tar-riskju u l-kumplessità operazzjonali jew ta' fatturi oħra li joholqu riskji eċċessivi sinifikanti (pereżempju, prodott ġdid, theddid għall-vijabbiltà ekonomika tas-CCP jew taċ-ċentru tan-negozjar, riskju legali, jew inkompatibilità bejn ir-regoli tan-negozjar u dawk tal-ikklerjar).

Barra minn hekk, il-MiFIR jintroduċi dispozizzjonijiet speċifiċi biex b'mod adegwat jitqiesu l-kumplessità tal-ETDs u l-isfidi konsegwenti li l-aċċess miftuħ u mhux diskriminatorju jista' jinvolvi. B'mod partikolari, l-ETDs huma kumplessi minhabba l-maturitajiet twal u l-effetti ta' ingranagġ tagħhom.

Fil-każ tal-ETDs, iċ-ċentru tan-negozjar jew is-CCP għandhom jipprovdu twegiba bil-miktub fi żmien sitt xhur, minflok tliet xhur għal strumenti finanzjarji oħra, u jagħmlu l-aċċess possibbli fi żmien tliet xhur minn meta jipprovdu twegiba pożittiva għat-talba għal aċċess. Fejn awtorità kompetenti, iċ-ċentru tan-negozjar jew is-CCP jirrifjutaw l-aċċess, dawn għandhom jipprovdu r-raġunijiet shaħ għad-deċiżjoni tagħhom u jinfurmu lill-awtoritajiet kompetenti rilevanti.

Il-MiFIR jistipula wkoll arrangament tranżitorju għal ċentri tan-negozjar li joffru negozjar f'ETDs b'ammont nozzjonali annwali nnegozjat taħt il-EUR 1 000 000 miljun<sup>10</sup>, li jistgħu jagħzlu li ma jippartecipawx fid-dispożizzjonijiet ta' aċċess miftuħ u mhux diskriminatorju

<sup>6</sup> L-Artikoli 35(1), 35(4) u 36(4) tal-MiFIR.

<sup>7</sup> L-Artikoli 35(6) (a) u 36(6) (a) tal-MiFIR.

<sup>8</sup> Ir-regolament delegat tal-Kummissjoni tal-24 ta' Ġunju 2016 li jissupplimenta r-Regolament (UE) Nru 600/2014 tal-Parlament Ewropew u tal-Kunsill fir-rigward tal-istandards tekniċi regolatorji dwar l-aċċess għall-ikklerjar fir-rigward ta' ċentri tan-negozjar u kontropartijiet ċentrali.

<sup>9</sup> Ara l-mandat tal-ESMA biex tiżviluppa abbozz ta' standards tekniċi regolatorji skont l-Artikoli 35(6) u 36(6).

<sup>10</sup> L-Artikolu 36(5) tal-MiFIR.

għal perjodu ta' tletin xahar (u sa sittin xahar b'ċerti kundizzjonijiet<sup>11</sup>) mid-data tal-applikazzjoni tal-MiFIR.

Fl-aħħar nett, skont l-Artikolu 52(12) tal-MiFIR u sugġett għall-konklużjonijiet ta' dan ir-Rapport, il-Kummissjoni tista' tiddeċiedi li teskludi lill-ETDs mill-kamp ta' applikazzjoni tal-Artikoli 35 u 36 tal-MiFIR għal perjodu massimu ta' 30 xahar, abbażi ta' valutazzjoni tar-riskju mwettqa mill-ESMA b'konsultazzjoni mal-ESRB. L-Artikolu 54(2) tal-MiFIR jistipula wkoll li fil-każ li l-Kummissjoni tiddeċiedi li ma teskludix temporanjament lill-ETDs mill-kamp ta' applikazzjoni tal-Artikoli 35 u 36 tal-MiFIR, CCP jew ċentru tan-negożjar jistgħu japplikaw mal-awtorità kompetenti tagħhom għal permess biex jużaw l-arranġamenti tranzitorji. L-awtorità kompetenti tista' tivvaluta r-riskji li jirriżultaw mill-applikazzjoni tal-aċċess miftuħ u mhux diskriminatorju rigward l-ETDs għall-funzjonament ordnat tas-CCP jew taċ-ċentru tan-negożjar rilevanti, u tista' tiddeċiedi li s-CCP jew iċ-ċentru tan-negożjar rilevanti jiġu eżentati mill-obbligi dwar l-aċċess għal perjodu tranzitorju sat-3 ta' Lulju 2020.

#### **4. STRUTTURA TAS-SUQ TAL-ETDs**

Għandu jiġi nmutat li l-valutazzjoni tar-riskju tal-ESMA giet ippubblikata f'April 2016, fi stadju bikri hafna jew qabel l-implimentazzjoni ta' rekwiżiti regolatorji godda li għandhom l-għan li jiżguraw li (i) negożjar ta' derivattivi likwidi u standardizzati kemm jista' jkun iseħħ f'postijiet tan-negożjar u li (ii) kemm id-derivattivi barra l-borża rilevanti kif ukoll l-ETDs jiġu kklerjati ċentralment biex jitnaqqas ir-riskju sistemiku.

Flimkien mal-BERS, l-ESMA tqis li l-introduzzjoni ta' obbligu għal negożjar f'ċentru tan-negożjar skont l-Artikolu 28 tal-MiFIR għad-derivattivi barra l-borża li jissodisfaw ċerti kundizzjonijiet hija mistennija li żżid in-numru ta' derivattivi nnegożjati f'ċentri tan-negożjar<sup>12</sup>, inkluż fi swieq regolati. Derivattivi miġjuba fi swieq regolati għalhekk se jkunu kkunsidrati bhala ETDs u għalhekk ikunu sugġetti għall-obbligu tal-ikklerjar tal-ETDs minn CCP skont l-Artikolu 29 tal-MiFIR.

Skont is-sejbiet tal-ESMA, is-suq Ewropew tad-derivattivi huwa prinċipalment barra l-borża. Sa mit-tmiem ta' Ġunju 2016, id-daqs globali tas-suq tal-ETDs kien ftit aktar minn 10 % tas-suq globali tad-derivattivi li fih innifsu segwa xejra ta' tnaqqis mill-2008 'il quddiem<sup>13</sup>. F'termini tal-ammont nozzjonali pendenti, is-suq tal-ETDs huwa prinċipalment magħmul minn derivattivi tar-rati tal-imgħax (IRD) maqsuma f' 60 % opzjonijiet u 40 % futuri.

Il-valutazzjoni tar-riskju tal-ESMA tigbed l-attenzjoni wkoll għal konsistenza fil-waqgħa sinifikanti fil-perċentwal ta' nozzjonali pendenti kklerjat ta' kuljum għall-ETDs fis-snin reċenti, bil-bidla progressiva lejn strumenti b'maturità itwal.

---

<sup>11</sup> Skont l-Artikolu 36(5) tal-MiFIR, ċentru tan-negożjar li jibqa' taħt il-limitu ta' EUR 1 000 000 miljun tal-ammont nozzjonali annwali nnegożjat f'ETDs matul l-ewwel tletin xahar tal-perjodu ta' non-partecipazzjoni jista' jibbenefika minn perjodu addizzjonali ta' tletin xahar ta' non-partecipazzjoni.

<sup>12</sup> L-obbligu tan-negożjar fl-Artikolu 28 tal-MiFIR jitqies li għie ssodisfat jekk it-tranzazzjoni tiġi konkluza f'suq regolat, iżda wkoll f'Facilitajiet Multilaterali tan-Negożjar u Facilitajiet Organizzati tan-Negożjar.

<sup>13</sup> Ara l-Bank għall-Hlasijiet Internazzjonali, Triennial Central Bank Survey - OTC derivatives positions at end-June 2016, Table 1, Monetary and Economic Department, 11 ta' Diċembru 2016, [http://www.bis.org/publ/otc\\_hy1612/triensurvstatannex.pdf](http://www.bis.org/publ/otc_hy1612/triensurvstatannex.pdf)

L-ESMA tiddekrivi wkoll is-suq tal-ETDs Ewropew bħala kkonċentrat hafna kemm fuq livell ta' negozjar kif ukoll fuq dak tal-ikklerjar, flimkien ma' infrastruttura tas-suq integrata vertikalment fejn l-istrutturi tan-negozjar u tal-ikklerjar dominanti huma parti mill-istess gruppi integrati. Fl-2014, l-ikbar CCP f'termini tal-ghadd ta' tranzazzjonijiet tal-ETDs ikklerjati kellha sehem ta' 58 % tas-suq filwaqt li l-akbar tlieta flimkien kellhom 90 % tas-suq. Numru ta' atturi iżgħar jaqsmu l-ishma tas-suq li jibqa'.

Meta vvalutat l-istruttura tas-suq fuq il-bażi ta' klassijiet tal-assi, l-ESMA kkonkludiet li s-suq huwa saħansitra aktar ikkonċentrat, b'borża waħda żżomm aktar minn 70 % tal-ETDs tal-ekwità f'termini tal-valur innegozjat u oħra żżomm madwar 80 % tal-ETDs tal-bonds f'termini tal-valur innegozjat.

Il-każ tal-ETDs tal-komoditajiet huwa kemxejn differenti – bl-eċċezzjoni tal-ETDs tal-enerġija – billi s-suq tal-ETDs tal-komoditajiet huwa kkaratterizzat minn livell għoli ta' speċjalizzazzjoni u f'tit li xejn sovrapożizzjoni bejn iċ-ċentri tan-negozjar u s-CCPs.

B'mod parallel, fis-suq barra l-borża, l-implimentazzjoni li tinsab għaddejja tal-obbligu tal-ikklerjar tal-EMIR diġà qed tressaq sehem sinifikanti mill-kuntratti tad-derivattivi barra l-borża lejn ikklerjar ċentrali. F'konformità mal-istandards tekniċi regolatorji tal-ESMA skont l-EMIR, effettivament, il-Kummissjoni Ewropea diġà adottat atti delegati għall-ikklerjar ċentrali tal-IRS (denominati f'EUR, GBP, USD, JPY, SEK, PLN and NOK) u l-Iswaps ta' Inadempjenza ta' Kreditu (CDS) ta' Indici denominati f'EUR<sup>14</sup>, u dan iġib madwar 70 % tas-suq tad-derivattivi barra l-borża f'dawn il-klassijiet fl-ikklerjar<sup>15</sup>. Wiehed għandu jinnota wkoll li, għalkemm l-offerta tal-ikklerjar hija kkonċentrata hafna, sitt CCPs differenti joffru servizzi tal-ikklerjar għall-IRS.

Il-Kummissjoni tiegħu nota li (i) derivattivi tar-rati tal-imgħax jirrapprezentaw is-sehem ewlieni tas-suq tal-ETDs; (ii) l-obbligu tan-negozjar tal-MiFIR jista' jdaħħal fid-definizzjoni tal-ETDs parti mid-derivattivi tar-rati tal-imgħax; (iii) l-obbligu tal-ikklerjar tal-EMIR huwa diġà applikabbli għall-IRS u (iv) minkejja l-konċentrazzjoni tas-suq, is-suq tad-derivattivi tar-rati tal-imgħax huwa maqsum bejn sitt CCPs differenti. Il-Kummissjoni għalhekk taqbel mal-konkluzjonijiet tal-ESMA li d-derivattivi tar-rata tal-imgħax huwa l-aktar klassi tal-assi rilevanti meta jiġu vvalutati l-konsegwenzi tal-implimentazzjoni ta' dispożizzjonijiet ta' aċċess miftuħ u mhux diskriminatorju għall-ETDs.

---

<sup>14</sup> Ir-regolament delegat tal-Kummissjoni (UE) 2015/2205 tas-6 ta' Awwissu 2015 li jissupplimenta r-Regolament (UE) Nru 648/2012 tal-Parlament Ewropew u tal-Kunsill fir-rigward ta' standards tekniċi regolatorji għall-obbligu tal-ikklerjar; Ir-regolament delegat tal-Kummissjoni (UE) 2016/592 tal-1 ta' Marzu 2016 li jissupplimenta r-Regolament (UE) Nru 648/2012 tal-Parlament Ewropew u tal-Kunsill fir-rigward ta' standards tekniċi regolatorji għall-obbligu tal-ikklerjar; Ir-regolament delegat tal-Kummissjoni (UE) 2016/1178 tal-10 ta' Gunju 2016 li jissupplimenta r-Regolament (UE) Nru 648/2012 tal-Parlament Ewropew u tal-Kunsill fir-rigward ta' standards tekniċi regolatorji għall-obbligu tal-ikklerjar.

<sup>15</sup> L-implimentazzjoni progressiva bdiet fil-21 ta' Ġunju 2016; ara *Valutazzjoni tar-Riskju dwar l-esklużjoni temporanja tad-derivattivi nnegozjati fil-borża mill-Artikoli 35 u 36 tal-MiFIR* tal-ESMA, tal-4 ta' April 2016, il-figura 11, p. 10.

## 5. VALUTAZZJONI TAR-RISKJI TA' DISPOŻIZZJONIJIET GHAL AĊCESS MIFTUH U MHUX DISKRIMINATORJU GHALL-ETDs

Minkejja li dispożizzjonijiet ta' aċċess miftuħ skont il-MiFIR sa issa għadhom mhumiex implimentati, l-ESMA tirrapporta li xi CCPs u ċentri tan-negożjar taż-ŻEE diġà żviluppaw u qed jużaw b'suċċess arrangamenti għall-aċċess jew għall-ETDs jew għad-derivattivi barra l-borża<sup>16</sup>. L-ESMA tqis li l-arrangamenti ta' aċċess applikati mill-infrastrutturi tas-suq skont id-dispożizzjonijiet tal-EMIR<sup>17</sup> ma qajmu l-ebda riskju sistemiku notevoli sa issa. Dan minkejja l-fatt li d-derivattivi barra l-borża huma ġeneralment inqas standardizzati u aktar kumplessi mill-ETDs.

Madankollu, skont il-valutazzjoni tal-ESMA, il-Kummissjoni Ewropea hija tal-fehma li l-arrangamenti attwali ta' aċċess għall-ETDs xorta jistgħu fil-prinċipju jiġġeneraw riskji li jistgħu jheddu l-funzjonament bla xkiel u ordnat tas-swieq jew jaffettwaw hażin ir-riskju sistemiku.

F'dik il-perspettiva, u b'kont meħud tal-valutazzjoni tar-riskju makroprudenzjali tal-BERS, l-ESMA tenfasizza serje ta' riskji potenzjali li jistgħu jirriżultaw mill-implimentazzjoni ta' dispożizzjonijiet ta' aċċess miftuħ u mhux diskriminatorju skont il-MiFIR għall-ETDs.

### 5.1 Riskju minn aċċess miftuħ u mhux diskriminatorju fil-livell tas-CCP

L-aċċess miftuħ u mhux diskriminatorju għas-CCPs se jiżgura li ċ-ċentri tan-negożjar se jkun jistgħu jkollhom it-tranzazzjonijiet tagħhom ikklerjati fis-CCP tal-għażla tagħhom. Dan huwa rilevanti b'mod partikolari fl-isfond tal-implimentazzjoni mistennija tal-obbligu ta' n-negożjar li se jgħib lil bosta derivattivi barra l-borża fil-kamp ta' applikazzjoni tad-dispożizzjonijiet ta' aċċess miftuħ u mhux diskriminatorju tal-MiFIR u jista' jkun akkumpanjat bid-dhul ta' ċentri tan-negożjar godda li ma għandhom l-ebda aċċess għal CCPs integrati vertikalment. Kif spjegat mill-ESMA fil-valutazzjoni tar-riskju tagħha, l-ispejjeż tan-negożjar u tal-ikklerjar huma interkonnessi mill-qrib. L-ispiza tan-negożjar f'ċentru tan-negożjar hija vvalutata mill-partecipanti tas-suq flimkien mal-ispejjeż tal-ikklerjar assoċjati. Ċentru tan-negożjar ma jistax ikun kompetittiv jekk ma jkunx jista' jagħti aċċess għal spejjeż tal-ikklerjar attraenti. Mingħajr dawn id-dispożizzjonijiet, ċentri tan-negożjar godda u mhux integrati vertikalment ikunu ostakolati milli jidhlu fis-suq u għalhekk ma jkunux jistgħu iktar jippromwovu suq aktar kompetittiv u inqas ikkonċentrat.

#### *Konċentrazzjoni tar-Riskju*

B'kont meħud ta' dawn l-oġġettivi, il-Kummissjoni tikkondividi l-opinjoni tal-ESMA li wieħed mir-riskji ewlenin marbutin mad-dispożizzjonijiet ta' aċċess miftuħ u mhux diskriminatorju għall-ETDs huwa riskju gdid ta' konċentrazzjoni ("punti uniċi ta' falliment"). Skont dan ix-xenarju ta' riskju, il-possibiltà għaċ-ċentri tan-negożjar biex jagħzlu s-CCP tagħhom tista' twassal għal sitwazzjoni fejn l-aktar CCP attraenti għal ETD jew klassi tal-assi

<sup>16</sup> Ara *Valutazzjoni tar-Riskju dwar l-esklużjoni temporanja tad-derivattivi n-negożjati fil-borża mill-Artikoli 35 u 36 tal-MiFIR*, tal-ESMA, tal-4 ta' April 2016, it-Tabella 2, p. 16.

<sup>17</sup> L-Artikoli 7 u 8 tal-EMIR.

speċifika waħda ssir il-post waħdieni għall-ikklerjar ċentrali. Din is-sitwazzjoni tista' tqum ukoll fejn, sabiex tiġi mmassimizzata l-effiċjenza tat-tpaċija u jitnaqqsu r-rekwiziti tal-kollateral, il-parteċipanti fis-suq jagħzlu CCP waħda biss (l-akbar waħda).

Madankollu, minhabba l-istruttura u d-dinamika tal-kompetizzjoni u tas-suq, dan ix-xenarju x'aktarx ma jseħħ. B'mod partikolari, l-ESMA tirrapporta li ċaqliqa sinifikanti bħal din tal-ikklerjar lejn CCP uniku tiġi ostakolata mir-riskju li s-CCP x'aktarx iżżid it-tariffi tal-ikklerjar għall-membri tal-ikklerjar kollha tagħha sal-punt li ma tkunx aktar attraenti għall-kontropartijiet. Barra minn hekk, livell għoli ta' konċentrazzjoni jesponi s-sistema finanzjarja għal punt uniku ta' falliment b'konsegwenzi sistemiċi potenzjali u l-impossibbiltà għall-parteċipanti fis-suq li b'mod effiċjenti jċaqlqu l-pożizzjonijiet tagħhom lejn CCPs oħra f'każ ta' falliment.

Il-Kummissjoni taqbel ukoll mas-sejbiet tal-BERS u tal-ESMA li s-suq tal-ikklerjar huwa diġà kkonċentrat ħafna fl-UE, b'ċerti ETDs jew klassijiet tal-assi jkunu esklussivament jew b'mod predominanti kklerjati f'CCP waħda. Saħansitra jista' jkun mistenni li, b'mod indipendenti mill-implimentazzjoni tad-dispożizzjonijiet ta' aċċess miftuħ u mhux diskriminatorju, il-konċentrazzjoni tista' tissaħħaħ fil-futur b'riżultat ta' "*it-tkabbir kummerċjali "naturali" tan-negożju ta' CCP meta s-servizzi tagħha jissodisfaw b'suċċess il-preferenzi tal-parteċipanti tas-suq*"<sup>18</sup>.

Għall-kuntrarju, wiehed jista' jargumenta li l-konċentrazzjoni eżistenti tista' tiġi spjegata minn ostakli għad-dhul eżistenti li r-regoli ta' aċċess miftuħ u mhux diskriminatorju huma maħsuba biex inaqqsu. Fil-fatt, fejn is-CCPs jistgħu jitolbu aċċess għal ċentru tan-negożjar skont id-dispożizzjoni tal-aċċess miftuħ u mhux diskriminatorju fl-MiFIR, dan inaqqas l-ostakli għad-dhul għal CCPs ġodda.

Il-Kummissjoni tinnota li l-EMIR u l-MiFIR jistipulaw salvagwardji biex jiġi indirizzat dan ir-riskju ta' konċentrazzjoni. L-ewwel nett, is-CCPs huma rregolati mill-awtoritajiet kompetenti rilevanti skont l-EMIR li jistabbilixxi l-kondotta organizzattiva tan-negożju, l-istandards prudenzjali u r-regoli makroprudenzjali għas-CCPs. It-tieni, il-MiFIR jagħti setgħat lill-awtoritajiet kompetenti biex jiċhdu l-aċċess għal CCP jekk din thedded il-funzjonament bla xkiel u ordnat tas-swieq jew taffettwa negattivament ir-riskju sistemiku jew tirrikjedi arrangament ta' interoperabbiltà.

### ***Riskju operazzjonali***

Ġabra ta' riskji oħra importanti hija dik tar-riskju eċċessiv li s-CCP ma tkunx tista' timmaniġġa, fir-rigward tal-volum antiċipat ta' tranzazzjonijiet taċ-ċentru tan-negożjar, ir-riskju u l-komplessità operazzjonali kif ukoll fatturi oħra li joħolqu riskji eċċessivi sinifikanti<sup>19</sup>. L-ESMA tqis li dawn ir-riskji jistgħu potenzjalment iżidu r-riskju sistemiku billi jkollhom impatt fuq il-membri tal-ikklerjar ta' CCPs oħra.

---

<sup>18</sup> Ir-rispons tal-BERS lill-ESMA dwar l-eskluzjoni temporanja tad-derivattivi nnegożjati fil-borża mill-Artikoli 35 u 36 tal-MiFIR, id-9 ta' Frar 2016; p.4.

<sup>19</sup> L-Artikoli 35(6)(a) tal-MiFIR.



F'dan ir-rigward, b'mod parallel mar-rekwiżiti tat-Title IV tal-EMIR dwar l-organizzazzjoni, il-kondotta tan-negozju u dawk prudenzjali, il-MiFIR jippermetti lis-CCPs sabiex jirrifjutaw l-aċċess jekk wara li tkun għamlet kull sforz raġonevoli biex timmaniġġa r-riskji tagħha, is-CCP tikkonkludi li jkun hemm riskji eċċessivi sinifikanti li ma jistgħux jiġu mmaniġġati<sup>20</sup>.

Fid-dawl tal-kunsiderazzjonijiet ta' hawn fuq, il-Kummissjoni tqis li d-dispożizzjonijiet ta' aċċess miftuħ u mhux diskriminatorju għas-CCPs għall-ETDs skont il-MiFIR x'aktarx li jkollhom impatt pożittiv ġenerali fuq is-suq. U fejn ir-riskji potenzjali li jirriżultaw minn tali dispożizzjonijiet ma jistgħux jiġu injorati, il-Kummissjoni tqis li l-MiFIR u l-EMIR diġà jistabbilixxu salvagwardji b'saħħithom li jnaqqsu r-riskji operazzjonali eċċessivi għas-CCPs jew riskju sistemiku ikbar.

## **5.2 Riskju minn aċċess miftuħ u mhux diskriminatorju fil-livell taċ-ċentri tan-negozjar**

L-aċċess miftuħ u mhux diskriminatorju għaċ-ċentri tan-negozjar jippermetti lis-CCPs jikklerjaw tranżazzjonijiet konklużi fil-postijiet tal-kummerċ tal-għażla tagħhom. Lil hinn mill-promozzjoni ta' ambjent aktar kompetittiv, din id-dispożizzjoni għandha l-għan li tagħti lill-membri li jinnegozjaw ta' ċentru tan-negozjar, il-possibbiltà li jagħzlu s-CCP li fiha huma jixtiequ jikklerjaw it-tranżazzjonijiet tagħhom, inkluż fejn is-CCP u ċ-ċentru tan-negozjar ikunu vertikament integrati fl-istess grupp.

Dan jista' jkun partikolarment ta' benefiċċju għall-partecipanti fis-suq li jixtiequ jimmassimizzaw l-effiċjenza fit-tpaċija u jnaqqsu r-rekwiżiti tal-kollateral għall-pożizzjonijiet tagħhom f'ċentri tan-negozjar differenti.

Barra minn hekk, mill-perspettiva tal-istabbiltà finanzjarja, il-Kummissjoni tikkondividi l-fehmiet tal-ESMA u tal-BERS li ambjent b'bosta CCPs jikkontribwixxi biex jitnaqqas ir-riskju sistemiku billi jsaħħaħ is-sostitwibbiltà tagħhom f'każ ta' falliment. Jekk CCP waħda konnessa ma' ċentru tan-negozjar tkun f'diffikultà, is-CCPs l-oħra konnessi ma' dak iċ-ċentru tan-negozjar ikunu jistgħu jkomplu jikklerjaw it-tranżazzjonijiet tagħha.

### ***Riskji b'rabta ma' arrangamenti ta' interoperabbiltà***

L-Artikolu 2 tal-EMIR jiddefinixxi arrangament tal-interoperabbiltà bħala arrangament bejn żewġ CCPs jew iżjed li jinvolvi eżekuzzjoni trażversali ta' tranżazzjonijiet. Arrangamenti bħal dawn għandhom l-għan li jiżguraw li żewġ CCPs jew aktar ikunu jistgħu jiffaċċaw skoperturi għal xulxin bħala riżultat tal-proċess li bih huma jpaċu t-tranżazzjonijiet tal-partecipanti tagħhom madwar is-CCPs marbutin.

Fin-nuqqas ta' arrangament tal-interoperabbiltà, il-membri li jkollhom pożizzjonijiet fuq CCPs differenti jbatu minn ineffiċjenzi fit-tpaċija, htigijiet oghla ta' kollateral u frammentazzjoni tal-likwidità. Dan inaqqas l-interess tal-partecipanti tas-suq f'ambjent b'diversi CCPs. Mill-perspettiva tar-riskju sistemiku, ir-rapporti tal-ESMA jenfasizzaw li xenarju bħal dan barra minn hekk isaħħaħ b'mod hażin il-proċiklità.

---

<sup>20</sup> it-Taqsima 1, l-Artikoli 1 sa 4, tar-Regolament Delegat tal-Kummissjoni tal-24 ta' Ġunju 2016 li jissupplimenta r-Regolament (UE) Nru 600/2014 tal-Parlament Ewropew u tal-Kunsill fir-rigward tal-istandards tekniċi regolatorji dwar l-aċċess għall-ikklerjar fir-rigward ta' ċentri tan-negozjar u kontropartijiet ċentrali.

Filwaqt li l-biċċa l-kbira tar-riskji deskritti hawn fuq jisparixxu kieku s-CCPs differenti konnessi ma' ċentru tan-negozjar kienu qed jużaw arrangamenti ta' interoperabbiltà, il-Kummissjoni tiegħu nota tat-tfassib prinċipali tal-BERS dwar ir-riskju assoċjat mal-multiplikazzjoni potenzjali ta' dawn l-arrangamenti ta' interoperabilità bl-implimentazzjoni ta' aċċess miftuħ u mhux diskriminatorju għall-ETDs. Tabilhaqq, l-arrangamenti tal-interoperabilità skont l-EMIR huma applikabbli biss għat-titoli trasferibbli u għall-istrumenti tas-suq tal-flus. L-ESMA u l-BERS iwissu wkoll li l-użu tagħhom fil-kuntest tal-ETDs jista' jintroduċi grad sostanzjali ta' kumplessità u riskju inerenti għall-karatteristiċi ta' derivattivi u jista' jkollu konsegwenzi ħżiena fuq l-immaniġġar generali tar-riskju fil-livell tas-CCP.

Il-Kummissjoni; madankollu, tqis li l-MiFIR jintroduċi salvagwardji biex jiġi żgurat li dawn ir-riskji jkunu mitigati adegwament. L-ewwel nett, skont l-Artikolu 36(4)(a), l-awtoritajiet kompetenti għandhom jiċċdu l-aċċess għas-CCP meta l-aċċess ikun jeħtieġ tali arrangament ta' interoperabilità. Arrangament tal-interoperabbiltà jista' b'hekk jiġi stabbilit biss bejn is-CCPs differenti tan-negozjar u taċ-ċentru tan-negozjar, jekk huma jkunu taw il-kunsens tagħhom għal dan. It-tieni nett, jekk l-arrangament tal-interoperabilità jkun jhedded il-funzjonament bla intoppi u ordnat tas-suq, l-awtoritajiet kompetenti għandhom xorta waħda jiċċdu l-aċċess għaċ-ċentru tan-negozjar.

### ***Riskju operazzjonali***

Riskji operazzjonali li jinqalgħu minhabba l-kumplessità tal-volum antiċipat ta' tranzazzjonijiet, kif ukoll fatturi oħra li jgħolqu riskji eċċessivi sinifikanti, huma previsti wkoll fil-MiFIR.

F'każ bħal dan, skont l-Artikoli 36(6) tal-MiFIR u skont id-dispożizzjonijiet imfissra fl-istandards tekniċi regolatorji dwar l-aċċess għall-ikklerjar fir-rigward ta' ċentri tan-negozjar u kontropartijiet ċentrali<sup>21</sup>, iċ-ċentru tan-negozjar jista' jiċċad l-aċċess.

## **6. KONKLUŻJONIJIET**

Il-Kummissjoni tinnota li d-dispożizzjonijiet tal-EMIR dwar l-aċċess miftuħ u mhux diskriminatorju diġà japplikaw għal derivattivi barra l-borża, titoli trasferibbli u strumenti tas-suq tal-flus mingħajr eżenzjonijiet temporanji. Wara l-valutazzjoni tal-ESMA, jidher li dawn l-arrangamenti ta' aċċess ma kkawżawx riskju sistemiku notevoli. Ta' min jinnota f'dan ir-rigward li d-derivattivi barra l-borża huma ġeneralment inqas standardizzati u aktar kumplessi mill-ETDs. B'konsegwenza ta' dan, wiehed jista' jistenna li l-implimentazzjoni tad-dispożizzjonijiet ta' aċċess miftuħ u mhux diskriminatorju tal-MiFIR għall-ETDs ma jistgħux iqajmu aktar kumplessità milli għad-derivattivi barra l-borża.

L-implimentazzjoni ta' aċċess miftuħ u mhux diskriminatorju għall-ETDs skont il-MiFIR tista' madankollu tqajjem riskji li jistgħu potenzjalment jheddu l-funzjonament bla xkiel u ordnat tas-swieq jew jaffettwaw ħażin ir-riskju sistemiku. B'mod aktar speċifiku, dan ir-

---

<sup>21</sup> It-Taqsima 2, l-Artikoli 5 sa 8, tar-Regolament Delegat tal-Kummissjoni tal-24 ta' Ġunju 2016 li jissupplimenta r-Regolament (UE) Nru 600/2014 tal-Parlament Ewropew u tal-Kunsill fir-rigward tal-istandards tekniċi regolatorji dwar l-aċċess għall-ikklerjar fir-rigward ta' ċentri tan-negozjar u kontropartijiet ċentrali.

rapport jiddeskriwi għadd ta' riskji potenzjali u b'mod partikolari r-riskji fir-rigward (i) tal-koncentrazzjoni tal-attività tan-negozjar u tal-ikklerjar fi gruppi vertikalment integrati, u (ii) il-multiplikazzjoni potenzjali ta' arrangamenti ta' interoperabbiltà li jkabbru b'mod sostanzjali l-livell ta' kumplessità fir-rigward tal-immaniġġar tar-riskju globali ta' CCPs interoperabbli.

Wara li eżaminat dawn ir-riskji, il-Kummissjoni tqis li l-qafas regolatorju kurrenti fil-MiFIR u l-EMIR jindirizza b'mod xieraq ir-riskji potenzjali identifikati. Minbarra r-regolamentazzjoni tagħhom mill-awtoritajiet kompetenti rilevanti, l-EMIR jistabilixxi l-kondotta organizzattiva tan-negozju, tal-istandards prudenzjali u tar-regoli makroprudenzjali għas-CCPs. B'mod parallel, il-MiFIR jagħti l-possibbiltà lis-CCPs, liċ-ċentri ta' negozjar u lill-awtoritajiet rilevanti biex jiċhdu l-aċċess għall-infrastruttura rilevanti, kif imfisser fl-istandards tekniċi regolatorji dwar l-aċċess għall-ikklerjar fir-rigward ta' ċentri tan-negozjar u kontropartijiet centrali, jekk is-CCP, iċ-ċentru tan-negozjar jew is-suq potenzjalment jitqieghdu fil-periklu.

Fuq din il-bażi, il-Kummissjoni tikkonkludi li mhuwiex meħtieġ li d-derivattivi nnegozjati fil-borża jiġu esklużi temporanjament mill-kamp ta' applikazzjoni tal-Artikoli 35 u 36 tal-MiFIR.